



Qorti tal-Appell Kriminali
Onor. Imħallef Dr. Edwina Grima LL.D.

Appell Nru: 154/2019

Il-Pulizija

Vs

Roque (Ronnie) Polidano

Illum 30 ta' Ottubru, 2020

Il-Qorti,

Rat l-akkuzi dedotti kontra l-appellant Roque (Ronnie) Polidano detentur tal-karta tal-identita Maltija bin-numru 578362(M), akkużat quddiem il-Qorti tal-Maġistrati (Malta) bhala Qorti ta' Ġudikatura Kriminali akkużati talli:

Nhar id-29 ta' Novembru 2011 u kif ukoll fil-ġranet u x-xhur ta' wara, fir-raba magħrufa bhala Ta' Germun u Tal-Geddum fil-limiti ta' Ħal Safi ezattament fir-razzett bla ħsieb li jisraq jew li jagħmel ħsara kontra l-liġi iżda biss biex jeżerċita jedd li jippretendi li għandu fixkel lil Carmen Polidano fil-pussess ta' ħwejjigħa.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali, tal-14 ta' Mejju, 2019 fejn sabet lil-imputat ħati tal-akkuża kif dedotta kontra tiegħu u kkundannatu jhallas multa ta' €300 u ordnat li jirriprestina dak li allegat il-kwerelanti Carmen Polidano taht id-direzzjoni tal-Perit Valerio Schembri fi żmien tlett (3) xhur u fin-nuqqas għandhom

japplikaw id-disposizzjonijiet tal-Artikolu 377(3) tal-Kap 9 tal-Ligijiet ta' Malta.

Rat ir-rikors tal-appellant Roque sive Ronnie Polidano, pprezentat fit-30 ta' Mejju, 2019, fejn talab lil din l-Qorti:

- 1) Tannulla s-sentenza appellata u sabiex ma tipprivax lill-esponenti mid-dritt ta' 'doppio esame' tordna lir-Registratur jibgħat l-atti lill-Ewwel Qorti biex terġa' tisma' mill-gdid ix-xhieda tal-istess kwerelanti Carmen Polidano, liema xhud għandha tiġi debitament traskritta u l-appellant jerga' jitpogġa fl-istat li kien fis-seduta tat-12 ta' Ġunju, 2012, ossia qabel ma xehdet il-kwerelanti;
- 2) Fin-nuqqas illi l-ewwel talba tiġi milqugħa, li tirrevoka s-sentenza appellata u tiddikjara lill-esponenti mhux ħati tal-imputazzjonijiet miġjuba kontra tiegħu;
- 3) Fl-eventwalita' li l-ebda waħda mit-talbiet tal-appellant ma tiġi milqugħa li tirriforma l-piena għal waħda iktar ekwa u ġusta.

Rat l-atti u d-dokumenti kollha.

Rat il-fedina penali aġġornata tal-appellant esebita mill-prosekuzzjoni fuq ordni tal-Qorti.

Rat is-sentenza ta' din il-Qorti tat-30 ta' Settembru 2020 li permezz tagħha ddikjarat is-sentenza impunjata nulla u bla effett skont il-ligi u bis-setgħa mogħtija lilha bl-artikolu 428(3) tal-Kodici Kriminali ordnat it-trattazzjoni mill-gdid fil-mertu tal-kaz

Semgħet lill-partijiet jiddikjaraw li qed jistrieħu fuq il-provi diga kkompilat u it-trattazzjonijiet minnhom magħmula.

Ikkunsidrat:

Illi annullata s-sentenza appellata l-Qorti ser titratta l-mertu mill-gdid u ghalhekk ser tghaddi biex taghmel apprezzament *de novo* tal-atti probatorji kif ikkumpilati quddiem l-Ewwel Qorti u wkoll tax-xiehda mismugha quddiem din il-Qorti issa fi stadju ta' revizjoni.

Illi allura dawk l-aggravji marbuta man-nullita' tal-proceduri quddiem l-Ewwel Qorti illum huma sorvolati, b'mod ewlieni dak imqanqal fl-ewwel aggravju dwar in-nullita' tal-proceduri quddiem l-Ewwel Qorti fuq il-premessa unika illi x-xiehda tal-kwerelanti Carmen Polidano ma gietx irregistrata u ma tinsabx traskritta in atti. Dan ukoll ghaliex il-kwerelanti mhux biss regghet iddeponiet quddiem l-espert nominat mill-Ewwel Qorti, l-Perit Valerio Schembri, fejn ezebiet xi dokumenti u giet anki kontro-ezaminata, izda ukoll offriet ix-xiehda taghha quddiem din il-Qorti sabiex b'hekk l-atti huma shah u kompluti.

Ikkunsidrat:

Illi l-appellant iressaq difiza preliminari marbuta maz-zmien indikat fl-akkuza li fil-fehma tieghu ma jikkombacjjax maz-zmien meta sehħ l-att inkriminatorju. Jishaq illi r-reat ta' ragion fattasi li huwa ta' natura kommissiva u li allura jinvolvi azzjoni pozittiva da parti ta'l-agent gie indikat fic-citazzjoni li sehħ zmien wara dak iz-zmien indikat fil-provi li hemm fl-atti.

Illi huwa indubitat illi fiz-zmien indikat fl-akkuza l-allegat stat anti guridiku kien fis-sehh. Mhux biss izda miz-zmien meta saret l-ewwel kwerela tad-29 ta' Novembru 2011, l-istat anti-guridiku kompla jippersisti, bil-kwerelanti tallega illi l-appellant u missieru Annunziato Polidano komplew jaghmlu azzjonijiet ohra kommissivi fl-istess raba. Illi fil-fehma ta' din il-Qorti iz-zmien indikat fl-akkuza meta sehħ l-konsumazzjoni tar-reat kien ikun vitali sabiex tirnexxi l-azzjoni penali meta dak ir-reat ikun ta' natura istantanja immaterjalment jekk l-effetti ta'l-istess att kriminuz humiex ta' natura permananti o meno.

Issa ir-reat ta' ragon fattasi, ghalkemm inizzjat b'att pozittiv jew negattiv li iwassal ghal konsumazzjoni tieghu, madanakollu ma jistax jinghad illi dak ir-reat ghandu jitqies bhala wiehed istantanju gjaldarba l-azzjoni kriminali ma tigiex ezawrieta ghaliex il-konsumazzjoni tieghu jibqa' fis-sehh kemm il-darba l-agent b'azzjoni tieghu voluta u pozittiv ma iwaqqafx dak l-istat antiguridiku maghmul minnu biex b'hekk ir-reat jassumi karattru ta' natura permanenti u mhux iktar istantanju.

Illi d-distinzjoni fina bejn in-natura tar-reat istantanju u permanenti gew definiti f'sentenza moghtija minn din il-Qorti kif diversament ippresjeduta fil-kawza Il-Pulizija vs Carlo Stivala (deciza 20/09/2007) fejn gie hekk deciz:

“Il-kriterju jew kriterji li toffri d-duttrina ghalbiex jigi deciz, fin-nuqqas ta' disposizzjoni espressa fil-ligi, jekk ir-reat hux wiehed istantanju jew permanenti gew imfissra mill-Qorti Kriminali (li allura kienet tisma' appelli mill-Qorti tal-Magistrati) fis-sentenza taghha tat-28 ta' Marzu 1960 fl-ismijiet Il-Pulizija v. Emanuel Spiteri . F'din is-sentenza, il-kompjant Imhallel Guze` Flores kien qal hekk:

“...fir-reat istantanju, fil-mument stess li jikkonkorru l-elementi kostituttivi tieghu, ir-reat huwa konsumat u ezawrit, allavolja jibqghu l-effetti tal-vjolazzjoni tal-ligi, bhal fil-kaz ta' omicidju, lezjonijiet personali, serq. Fir-reat permanenti, ghalkemm ir-reat jigi kunsmat meta jkunu realizzati l-elementi essenzjali tieghu, listess reat ma jigix ezawrit, imma jibqa' stat ta' konsumazzjoni sa kemm jibqa' fil-poter tal-agent li jwaqqaf, b'mod effikaci quddiem il-ligi, l-istat antiguridiku kreat bl-att inizjali posittiv jew negattiv, bhal kaz ta' sekwestru tal-persuna, pussess illegali ta' armi. Hekk il-Qorti tal-Kassazzjoni taljana (Repertorio, 1952, col. 2300): ‘Il reato istantaneo con effetto permanente si concreta in un unico atto di volonta` seguito da una situazione anti-giuridica che si protrae indipendentemente da un ulteriore atto volitivo dall'agente: mentre nel reato permanente la volonta` criminosa, perdurante oltre il primo momento consumativo del reato, puo` essere fatta cessare dalla stessa volonta` del soggetto attivo.’”

Dan ifisser allura illi ghalkemm huwa minnu illi z-zmien indikat fic-citazzjoni (li f'dan il-kaz iservi bhala avviso da comparire) ma jindikax b'mod preciz l-ewwel mument tal-konsumazzjoni tar-reat, madanakollu billi l-konsumazzjoni ta' l-istess baqa' fis-sehh bl-istat antiguridiku allegatament ikkrejat mill-appellant baqa' jippersisti u dan bi dritt pretiz li ighid li ghandu

tant illi gew kommessi azzjonijiet ohra vjolattivi tad-drittijiet tal-kwerelanti, dan wassal sabiex ir-reat fl-istat permanenti tieghu baqa' fis-sehh anke fiz-zmien indikat fic-citazzjoni.

Illi l-akkuża migjuba fil-konfront tal-appellant tindika bhala żmien meta sehh l-allegat reat bhala dak tad-**29 ta' Novembru 2011 kif ukoll il-granet u x-xhur ta' wara** din id-data. Din id-data tikkombacċja mad-data tal-ewwel kwerela illi giet mibghuta lill-pulizija f'liema kwerela issir referenza ghal ittra ohra datata l-15 ta' Novembru 2011 u cioe madwar gimghatejn qabel. F'din il-kwerela jigi allegat illi komplew isiru ħsarat fir-raba tal-kwerelanti kemm minn Annunziato Polidano kif ukoll minn ibnu l-appellant odjern, tant illi l-ewwel kwerela ufficjali giet segwita b'zewg kwereli ohra datati l-15 ta' Dicembru 2011 u l-4 ta' Jannar 2012 fejn f'kull waħda minn dawn il-pulizija kienu qedghin jigu nfurmati b'xogholijiet addizzjonali illi kienu qeghdin isiru fir-raba tal-kwerelanti u fejn konsegwentement il-pulizija kienu qedghin jigu nterpellati sabiex jieħdu l-proċeduri appożiti.

Illi issir referenza ghal dawn il-kwereli ukoll fl-affidavit tas-Surgent PS879 Josef Galea, fejn hemm indikata d-data meta dawn il-kwereli waslu l-għassa, liema data tikkombacċja wkoll mat-timbru li jinstab fuq il-kwereli n kwistjoni iżda li jgħorru d-dati precedenti kif hawn fuq indikati.¹ Jidher allura illi l-ksur allegat mill-kwerelanti baqa' ghaddej tant illi x-xogholijiet illi allegatament saru bi ksur tal-liġi fir-raba tagħha żdiedu tul iż-żmien tal-kwereli stess u fejn l-effetti ta' dawn ix-xogholijiet, dejjem allegatament, baqghu jinħassu mill-istess kwerelanti li tilmenta li kienet qed tigi mcaħħda mill-uzu tar-raba tagħha u ta' bir komuni li hemm f'din ir-raba.

Konsegwentement l-appellant ma ghandux ragun f'din id-difiza gdida minnu migjuba 'il quddiem u qed jigi miċħud.

Ikkunsidrat:

¹ Il-kwereli ufficjali jinstabu inseriti fil-proċess fl-ismijiet Pulizija vs Annunziato Polidano li nstema kontestwalment ma dan il-każ filwaqt illi l-affidavit jinstab f'entrambe l-proċessi.

Sorvolat dan il-punt ta' dritt, il-Qorti ser tghaddi għall-apprezzament *de novo* tal-fattispeċje ta' dan il-kaz. L-appellant jishaq illi mil-fattispeċje tal-kaz ma johorgux l-elementi ta' dritt mehtiega sabiex jissussisti r-reat ta' *raggion fattasi*. Dan jgħidu peress illi l-prosekuzzjoni ma resqitx prova ta' pussess jew titolu f'idejn l-kwerelanti tal-propjeta' mertu tal-kaz u wkoll illi ma saritx il-prova tal-element formali tar-reat. Fuq kollox jishaq illi l-atti spoljativi ma sarux minnu u kwindi qatt ma jista' jinsab hati tar-reat lilu addebitat.

Illi minn ezami tal-atti jirriżulta illi nhar il-21 ta' Diċembru 2011 il-pulizija tal-għassa taż-Żurrieq irċevew żewġ kwereli datati rispettivament id-29 ta' Novembru 2011 u l-5 ta' Diċembru 2011 fejn l-kwerelanti Carmen Polidano allegat illi hi sofriet danni volontarji fir-raba' u kmamar li għandha f'ta Ġermun l/o Hal-Far u dan allegatament meta certu Annunziato Polidano, missier l-appellant, waqqa' l-ħitan, kisser katnazzi, kisser serraturi, fetaħ bieb ta' għalqa u waddab ġebel fl-għalqa, apparti li għamel ħsara f'sigra tal-ħarrub li hija protetta bil-liġi. Tallega ukoll fit-tieni kwerela illi dan Annunziato Polidano għamel ħsara volontarja direttament jew indirettament flimkien ma' ibnu Roque Polidano, l-appellant, meta dawn fetħu kontra r-rieda tagħha bibien fir-raba u saħansitra serqu sigar taż-żebbuġ. Meta ġie mitkellem Annunziato Polidano, hu allega illi Carmen Polidano kienet miżżewġa lil ħuh illum mejjet, izda kien ilu prokuratur ta' dawn l-artijiet li huma reġistrati fuqu għal dawn l-aħhar erbghin sena.

Fl-20 ta' Jannar 2012 imbagħad saret kwerela ohra u li in forza ta' l-istess ittieħdu passi kriminali fil-konfront ta' dawn it-tnejn minn nies għar-reat mahsub fl-artikolu 85 tal-Kodiċi Kriminali billi kien qed jigi impedut l-access tal-kwerelanti għar-raba li allegatament kien fil-pussess tagħha bl-azzjonijiet tagħhom. Meta mitkellem, l-appellant, għalkemm jikkontendi illi missieru kellu drittijiet fuq din ir-raba', madanakollu jichad illi l-atti nkrimatorji saru minnu.

Ikkunsidrat:

Illi ir-reat ta' raggion fattasi huwa regolat mill-artikolu 85 tal-Kapitolu 9, bl-elementi tar-reat diversi drabi ribaditi fil-gurisprudenza tal-qrati taghna bhala dawk is-segwenti:

a) att estern li jimpedixxi persuna ohra minn dritt li hija tgawdi u li jkun sar bid-dissens esplicitu jew implicitu ta' dik il-persuna;

b) l-imputat irid jemmen li qed jagixxi bi dritt;

c) ix-xjenza tal-imputat li qed jiehu b'idejh dak li suppost jiehu tramite l-process legali;

d) li l-att ma jinkwadrax ruhu f'reat aktar gravi;

Inoltre, ir-reat ma jissustix meta l-att materjali jikkonsisti fir-ritenzjoni ta' pussess li dak li jkun gja kellu².

Issa ghar-rigward tal-kwistjoni tat-titolu u tal-pussess, jidher ċar mid-diċitura tal-liġi illi min jikkometti r-reat ta' raggion fattasi ma jistax jiġi skużat minħabba l-fatt li hu għandu titolu fuq l-oġġett jew fuq il-propjeta li qed jippretendi d-dritt fuqha. Ir-reat jista' jissusisti anke meta l-vittma tar-reat tkun tgawdi minn sempliċi pussess jew detenzjoni tal-oġġett kif ukoll sempliċiment meta persuna jkollha d-dritt li tgawdi jew tuża l-ħaġa jew il-propjeta' u li hi ma tkunx tista tkompli b'dan l-użu jew tgawdija minħabba l-azzjoni ta' min ikommetta r-reat. Infatti skond il-każ fl-ismijiet Pulizija vs Joseph Bongailas³, il-Qorti tal-Appell ikkunsidrat is-segwenti:

L-Artikolu 85 tal-Kodici Kriminali li jittratta dwar ir-raggion fattasi, bl-ewwel rekwizit tieghu, kjarament iqis bhal agir kriminali kull att ta' xi hadd li jfixkel lil xi haddiehor fil-pussess ta' xi haga li qed igawdi. L-imsemmi artikolu, ghalhekk, jittutela l-pussess tal-haga u mhux necessarjament ukoll il-propjeta' taghha. Il-kelma pussess, ghalhekk, tinkludi l-uzu jew dgawdija ta' dik il-haga.

Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostitutiv tieghu huwa jekk effettivament sa dik in-nhar li sar dan l-allegat att ta'spoll mill-

² Pulizija vs Anthony Zahra deċiża mill-Qorti tal-Appell Kriminali Sede Inferjuri kif ippreseduta mill-Imħallef Lawrence Quintano u datata l-20 ta' Ġunju 2014. Ara wkoll fost oħrajn Pulizija vs Mario Bezzina, deċiża mill-Qorti tal-Appell Kriminali Sede Inferjuri kif ippreseduta mill-Imħallef David Scicluna u datata 26 ta' Mejju 2004, Il-Pulizija vs Michael Lungaro, deċiża mill-Qorti tal-Appell Kriminali Seded Inferjuri kif ippreseduta mill-imħallef Joe Galea Debono u datata l-15 ta' Mejju 2003 u Pulizija vs Eileen Said deċiża mill-Qorti tal-appell Kriminali Sede Inferjuri ppreseduta mill-Imħallef Joe Galea Debono u datata d-19 taż Ġunju 2002.

³³ Qorti tal-Appell Kriminali Sede Inferjuri, ippreseduta mill-Imħallef Patrick Vella u datata 22.10.2001.

appellant, kellhomx il-kwerelanti l-pussess, ossija l-uzu u/jew id-dgawdija tal-fond in kwistjoni.

Ukoll fl-appell il-Pulizija vs John Vassallo⁴, il-Qorti qieset illi

'Id-dicitura ta' l-artikolu hija cara u l-legislatur certament ried illi jigi evitat kull tfixkil, hu ta' liema natura hu, anki fis-semplici pussess. Tali pussess jinkludi wkoll kif gie ripetutament deciz minn din il-Qorti, anke s-semplici drittijiet normalment kompetenti lill-persuni koncernati.'

Fl-istess vena fis-sentenza fl-ismijiet il-Pulizija vs Anthony Micallef ingħad is-segweni:

Apparti li l-azzjoni kriminali u l-azzjoni civili jitmexxew indipendentement minn xulxin (Artikolu 6, Kap. 9), ir-reat ipotizzat fl-imputazzjoni huwa dak ta' delitt kontra l-amministrazzjoni tal-gustizzja, u aktar precizament id-delitt ta' l-uzu kontra l-ligi mill-privat tas-setghat ta' l-awtorita` pubblika. L-Artikolu 85 tal-Kodici Kriminali hu intiz mhux biex jiprotegi l-proprjeta`, mobbli jew immobbli, ta' dak li jkun - ghal tali protezzjoni hemm l-azzjoni civili - izda biex jipprevjeni l-uzurpazzjoni mill-privat tas-setghat ta' l-awtorita` pubblika. Isegwi ghalhekk li, indipendentement mill-protezzjoni moghtija permezz ta' l-azzjoni jew azzjonijiet civili, jekk jirrizulta bhala fatt li kien hemm l-uzurpazzjoni ravvizata fl-imsemmi Artikolu 85, il-Qrati ta' Gustizzja Kriminali ghandhom jagixxu tempestivament biex jirristabilixxu l-ordni pubblika permezz tas-sanzjoni penali.

Il-Qrati ta' Gustizzja Kriminali ghandhom addirittura s-seta' li jiddeterminaw kwistjonijiet civili incidentalni ghar-risoluzzjoni tal-vertenza penali.

Ikkunsidrat:

Issa minn ezami tal-atti ghandu jemergi illi permezz ta' skrittura ta' lokazzjoni illi saret fuq l-artijiet mertu ta' dawn il-proceduri datata l-4 ta' Ġunju 1990 hemm indikat il-qsim taż-żona magħrufa bhala Tal-Geddum, u fejn fost l-inkwilini hemm indikati Annunziato Polidano, missier il-kwerelant, kif ukoll Carmelo Polidano u martu Carmela nee' Zammit, l-

⁴ Qorti tal-Appell Kriminali Sede Inferjuri, ippreseduta mill-Imħallef Godwin Muscat Azzopardi u datata 22.3.1991.

kwerelanti f'dawn il-proċeduri. Dan ifisser illi saħansitra mis-sena 1990 'il quddiem, kienu missier l-appellant u l-kwerelanti u zewgħa, illum defunt, li kienu jgawdu b'titolu ta' lokazzjoni porzjon tal-għelieqi n kwistjoni. Issa kemm il-kwerelanti kif ukoll bintha Pauline Polidano jixhdu illi huma minn dejjem kellhom id-dritt ta' uzu u tgawdija fuq din ir-raba', jew għallinqas fuq il-porzjon assenjata lilhom. Dan l-uzu u tgawdija izda gie imxekkel meta inbena ħajt u saret xatba minn Annunziato Polidano u dan b'pretensjoni ta' dritt minnu ventilata għaliex fil-fehma tiegħu huwa għandu jedd fuq ir-raba kollu kemm dik il-porzjon assenjata lilu kif ukoll dik assenjata lir-ragel tal-kwerelanti illum mejjet. Ix-xhud Alexander Cauchi fil-fatt jixhed illi dan Annunziato Polidano stqarr miegħu illi huwa ried lil kwerelanti u l-familja tagħha johorgu minn din ir-raba għalkemm jaf ben tajeb li sa minn zmien ilu hu kien jahdem din ir-raba mar-ragel tal-kwerelanti u dan kif anke jixhed ix-xhud Antonio Polidano.

Issa għalkemm jirrizulta mill-atti illi Annunziato Polidano qed jippretendi illi għandu xi drittijiet fuq l-art tal-kwerelanti, ma jistax jingħad illi l-appellant, għalkemm jigi iben l-imsemmi Annunziato, qed jippretendi hu ukoll li għandu xi dritt fuq l-istess għalkemm jidher illi qed jiehu in-naha ta' missieru f'din il-vertenza litiguzza. Illi għalkemm l-kwerelanti tilmenta illi bil-ħajt li nbena u x-xatba msakkra b'katnazz hija giet prekluzza milli tuza jew taċċedi għar-raba tagħha peress illi kemm Annunziato Polidano kif ukoll ibnu Ronnie, l-appellant, għamluh tagħhom u tilmenta ukoll illi hija giet prekluzza ukoll milli tuza tal-bir li kien komuni peress illi anke hawn sar bieb b'cavetta minn naha tagħhom, madanakollu ma jidhirx illi hija rat lill-appellant jagħmel dawn l-atti nkriminatorji.

Illi fil-fatt, għalkemm il-kwerelanti Carmen Polidano u bintha Pauline jgħidu illi huma kienu gew avvicinati mill-appellant Roque Polidano rigward l-uzu tal-bir, madanakollu ma hemm l-ebda prova illi l-att spoljattiv li mpedixxa lil kwerelanti mill-uzu ta' l-istess sar mill-appellant. Fil-fatt Pauline Polidano stess tghid fix-xieħda tagħha li ma kienx l-appellant li bena l-ħajt. Kif tikkonferma l-kwerelanti stess li x-xogħol sar minn Annunziato Polidano meta tirreferi għalih bħala "ix-xih". Kif lanqas ma hemm prova illi kien xi att

pozittiv ta' l-appellant illi mpedixxa lil kwerelanti mill-uzu tar-raba taghha ghalkemm jidher illi huwa kien ikun presenti fir-raba flimkien ma' missieru Annunziato. Dawn il-fatti probatorji huma wkoll riflessi fir-rapport imhejji mill-Perit Valerio Schembri li jindika illi dawn ix-xogholijiet ma sarux mill-appellant. *Di piu'* hemm ammissjoni minn missier l-appellant Annunziato Polidano, li illum il-kaz tieghu ghadda in gudikat, illi kien hu li ghamel ix-xatba, qaccat xi sigar u bena hajt sabiex jimpedixxi lill-kwerelanti mill-taccedi ghar-raba taghha.

Dan ifisser illi l-element materjal mehtieg sabiex tissussisti l-htija huwa ghal kollox nieqes billi ma hemm ebda prova in atti li l-att spoljattiv dirett biex jimpedixxi lill-appellant mit-tgawdija tar-raba taghha u tal-bir saru mill-appellant.

Ghal dawn il-motivi l-Qorti taqta' u tiddeciedi billi tiddikjara lill-appellant mhux hati tal-akkuza migjuba fil-konfront tieghu u ghalhekk tghaddi biex tilliberah mill-istess.

(ft) Imhalled

Vera Kopja

Joyce Agius

Deputat Registratur